

«ГОЛОС РАБОЧЕГО» ЯК ДРУКАВАНЫ ОРГАН ЧАСОВАГА ўПРАўЛЕННЯ ГОРАДА БАРАНАВІЧЫ І ПАВЕТА

М. С. Цюцянкоў

Беларускі дзяржаўны ўніверсітэт, г. Мінск;

tyutenkovm@mail.ru;

навуковы кіраўнік – Н. А. Зубчонак, кандыдат філалагічных навук, дацэнт

Сацыяльна-палічычнае жыццё жыхароў Заходняй Беларусі было звязана з нацыянальна-вызваленчым рухам, накіраваным на ўз'яднанне з БССР. Друкаваным органам горада Баранавічы і павета была газета «Голос рабочего». У артыкуле прадстаўлены асноўныя напрамкі дзейнасці дадзенага выдання.

Ключавыя словы: перыядычны друк; нацыянальна-вызваленчы рух; Баранавічы; Заходняя Беларусь.

Газета «Голос рабочего», якая выдавалася ў Баранавічах і ў Баранавіцкім павеце, стала знакавым выданнем для жыхароў: гэта адзіны друкаваны орган, які выходзіў у той перыяд у павеце. Першы нумар убачыў свет 21 верасня 1939 г. Выпуск падпісаў І. Новікаў. Гэта быў орган «Часовага ўпраўлення горада Баранавічы і Баранавіцкага павета». У той перыяд тэрыторыя горада ўваходзіла ў склад Заходняй Беларусі – на працягу васьмнаццаці гадоў (1921–1939).

17 верасня 1939 года адбылося ўз'яднанне Заходняй і Усходняй Беларусі. Жыхары Баранавіцкай зямлі з радасцю сустрэлі Чырвоную Армію. Праз чатыры дні пасля вызвалення раёна і выйшаў першы нумар газеты «Голос рабочего». Штомесяц яна выходзіла 15 разоў. За ўвесь перыяд працы ўсяго надрукавалі 50 выпускаў. Матэрыялы публікаваліся на дзвюх мовах адначасова: беларускай і рускай.

Тэматыка газеты, у першую чаргу, – асвятленне дзейнасці кіруючых органаў на тэрыторыі горада Баранавічы. Як правіла, на адной паласе выдання было па тры-чатыры калонкі маленькага тэкставага шрыфту з засечкамі. «Пролетарыі усіх краін, еднайцеся», – адзін з самых вядомых інтэрнацыяналістычных камуністычных лозунгаў – размяшчаўся ў верхнім левым вуглу газеты. Назва знаходзілася ў верхняй частцы паласы ў цэнтры, крыху ніжэй прапісваўся нумар выдання і год.

На старонках газеты друкаваліся загады, распараджэнні Часовага ўпраўлення горада Баранавічы, звароты да грамадзян, заявы і пастановы Савецкага ўрада. Значнае месца ў выданні надавалася і выбранню

савецкіх органаў кіравання на далучаных тэрыторыях, нацыяналізацыі прамысловасці, а таксама правядзенню тэрытарыяльна-адміністрацыйнага дзялення абласцей, якія ўвайшлі ў склад БССР, і інш.

Фармат такой газеты быў невялікі. Публікацыі выходзілі на дзвюх палосах. Першая старонка кожнага нумара была адведзена афіцыйным матэрыялам, зваротам да грамадзян. У першым нумары была апублікавана прамова Старшыні Савета Народных Камісараў СССР В. М. Молатава. Там гаварылася аб уваходжанні Заходняй Беларусі і Заходняй Украіны ў склад саюзных рэспублік і СССР.

Значнае месца ў газеце надавалася, безумоўна, публікацыям літаратараў, дзеячаў культуры. У першым нумары быў надрукаваны верш П. У. Броўкі «Заходнім Беларусам» – гэта своеасаблівы водгук на падзеі, якія адбыліся ў 1939 годзе:

*...Даволі мучыў вас пракляты польскі кат!
Руку братэрскую прымі, таварыш – родны брат!..*

Таксама быў апублікаваны артыкул А. Т. Твардоўскага «Радасная сустрэча». Письменнік дзяліўся ўражаннямі пра сустрэчу воінаў-вызваліцеляў з жыхарамі заходніх абласцей Беларусі: «Похоже, что все эти люди впервые в жизни весело и непринуждённо разговаривают, смеются... Глубокая благодарность слышится в каждом слове измученных крестьян, обращённом к бойцам Красной Армии» [1]. Тэкст быў надрукаваны на рускай мове.

Такім чынам, журналісты імкнуліся ахапіць практычна кожнага жыхара Баранавіч, а таксама павета. На старонках публікаваліся і навіны пра культурныя падзеі ў павеце. Напрыклад, 13 кастрычніка ў кінатэатры «Заря» прайшоў канцэрт брыгады Беларускай Дзяржаўнай эстрады. Аб гэтай падзеі ў газеце напісалі так: «У праграме канцэрта: мантаж з твораў савецкіх кампазітараў і класікаў рускай музыкі, паэма Маякоўскага – “В. І. Ленін”, творы А. М. Горкага і В. Вішнеўскага».

На старонках газеты быў надрукаваны прывітальны ліст І. В. Сталіну [2]. Аб гэтым можна прачытаць на другой паласе № 6 ад 1 кастрычніка: «Масква, Крэмль, Вялікаму Сталіну. Дарагі Іосіф Вісарыёнавіч! Мы, настаўнікі ўсіх школ і гімназій горада Баранавічы і павета, сабраўшыся на свой гарадскі сход, першае слова любові, адданасці і ўдзячнасці шлём Вам, роднаму і любімаму другу ўсіх працоўных».

Такая газета, як «Голос рабочего», была неабходная для жыхароў Баранавіч і Баранавіцкага павета. З яе можна было даведацца пра падзеі ў горадзе, у рэспубліцы, у краіне і аб міжнародным становішчы ў цэлым.

Закраналіся асноўныя праблемы гараджан, друкаваліся аб’явы. Газета – сродак захоўвання і перадачы інфармацыі, дзякуючы якому можна ацаніць узровень жыцця людзей.

Бібліяграфічныя спасылкі

1. Наш край Объединенная газета Барановичское ПКУП [Электронный ресурс]. URL: <https://kontakt.by/predprijatija/company/15491-наш+край+объединенная+газета+бпкуп/> (дата обращения: 28.03.2020).
2. О чем писала первая барановичская газета // Яндекс Дзен [Электронный ресурс]. URL: <https://zen.yandex.ru/media/nashkraj.by/o-chem-pisala-pervaia-baranovichskaia-gazeta-5c7c0de4f5237100b0b21b26> (дата обращения: 26.03.2020).